



ОПШТИ УСЛОВИ НА РЕНТНО ОСИГУРУВАЊЕ ЛВ 90800

Содржина

- | | |
|--|--|
| Член 1. Договор за рентно осигурување | Член 10. Учество во добивката |
| Член 2. Предмет на осигурување | Член 11. Откуп |
| Член 3. Траење и почеток на осигурувањето | Член 12. Изјави кои се однесуваат на договорот за рентно осигурување |
| Член 4. Период на одложеност | Член 13. Пријава на промена на адреса на договарачот на осигурувањето |
| Член 5. Вид на рентно осигурување | Член 14. Корисници на осигурувањето во случај на смрт на осигуреникот |
| Член 6. Обврски на договарачите на осигурувањето, на осигуреникот и корисникот на осигурување | Член 15. Решавање на спорови |
| Член 7. Обврски на осигурувачот | Член 16. Застареност |
| Член 8. Исплата на рента | Член 17. Завршни одредби |
| Член 9. Валутна клаузула | |

Воведни одредби:

Поедини поими во овие Општи услови на рентно осигурување (во понатамошниот текст: Општи услови) го имаат следново значење:

Осигурувач: Акционерско друштво за осигурување ГРАВЕ СКОПЈЕ, ул.Пиринска 23 Скопје

Договарач на осигурувањето: Физичко или правно лице кое со осигурувачот склучило договор за рентно осигурување.

Прв осигуреник(примач на рента): Лице кое како такво е наведено во понудата и на кое му се исплатува рента и од чиј живот или смрт зависи исплатата на рентата.

Втор осигуреник: Лице на кое му се исплатува рента по смрт на првиот осигуреник кај договорената рента со гарантиран период на исплата и пренос на вториот осигуреник.

Корисник на рента: Лице на кое му се исплатува надомест од рентното осигурување во случај на смрт на осигуреникот.

Период на одложеност: Период од склучување на договорот за рентно осигурување до почеток на исплата на рентата, односно период во кој Осигурувачот нема обврска за исплата на рента.

Гарантиран период: Договорен период во кои осигурувачот има обврска за исплата на рента без оглед дали во во тој период настапила смрт на осигуреникот.

Рента: Договорен паричен износ кој осигурувачот му го исплатува на осигуреникот /корисникот во договореното временско растојание, почнувајќи од договорениот датум од почеток на исплата на рентата.

Полиса за осигурување: Исправа за склучен договор за рентно осигурување.

Договор за рентно осигурување

Член 1

- Понудите, сите пишани додатоци на понудата, полисата и договорените услови за осигурување, се составен дел од договорот за рентно осигурување (во понатамошниот текст: договор за осигурување).
- Договарачот на осигурувањето поднесува понуда за склучување на договор за осигурување на образецот на осигурувачот.
- Договарачот на осигурувањето е должен на сите прашања во понудата упатена на осигурувачот да одговори точно и во целост и да му ги пријави на осигурувачот, при склучување на договорот, сите околности кои се од значење за процена на ризикот, а кои му се познати или не можеле да му останат непознати. Ако договарачот на рентното осигурување и осигуреникот не се исто лице, договарачот на рентното осигурување е одговорен за точноста и потполноста на податоците кои се однесуваат на осигуреникот, а за полноважност на договорот потребен е и потпис на осигуреникот, освен ако осигуреникот е малолетно лице.
- Пишаната понуда која е составена за осигуреникот за склучување на договор за рентно осигурување се врзува за понудувачот, ако тој не одредил краток рок за време од осум дена од денот кога понудата доспева до осигурувачот, а доколку е потребен лекарски преглед, тогаш за време од триесет дена. Ако осигурувачот во тој временски период не ја одбие понудата која не отстапува од условите под кои тој го врши предложеното осигурување, ќе се смета дека ја прифатил понудата и дека договорот е склучен. Доколку е потребен лекарски преглед, извештајот на лекарскиот преглед е составен дел од понудата. Понудата се смета за целосна кога

сите потребни документи ќе бидат примени од страна на осигурувачот.

5. Првиот и вториот осигуреник во согласност со Општите услови на рентно осигурување може да бидат лица кои навршиле 15 години живот.

Предмет на осигурување

Член 2

1. Договорарот на осигурување се обврзува да ја плати премијата однапред во еднократен износ, а осигурувачот се обврзува да ја исплати рентата според динамика и траење кое е одредено со договорот за осигурување.
2. Договорарот на осигурување има можност да склучи договор за осигурување со пренос на надоместот или делот од надоместот од истечениот договор за осигурување на живот.
3. Вкупната рента која му се исплатува на осигуреникот ја сочинуваат загарантираната рента и ГРАВЕ бонус рентата.
4. Загарантираната рента е договорен износ кој не се менува во текот на траење на договорот за осигурување.
5. ГРАВЕ бонус рентата е припишана добивка и влијае врз зголемувањето и намалувањето на вкупната рента.
6. Договорарот на осигурувањето може да договори рентно осигурување во облик на доживотна или привремена рента.
7. Траењето на привремената рента е најмалку 5 и најмногу 20 години.

Траење и почеток на осигурување

Член 3

1. Траењето на осигурувањето е одредено со договорот за осигурување.
2. Почетокот на осигурувањето секогаш е првиот ден во наредниот месец, кој во полисата е наведен како почеток на осигурувањето.
3. Периодот на гарантираната исплата на рента почнува на денот кој во полисата е наведен како почеток на осигурувањето.

Период на одложеност

Член 4

Периодот на одложеност на почеток на исплата на рентата не може да биде подолг од 12 месеци.

Вид на рентно осигурување

Член 5

Договарачот на осигурување може да ги склучи следниве видови на рентно осигурување:

1. **Доживотна рента со поврат на капиталот**
Осигурувачот ја исплатува рентата до смртта на осигуреникот. Во случај на смрт на осигуреникот, или на корисниците на осигурувањето, или доколку корисниците на осигурувањето не се наведени, на законските наследници, им се исплатува разликата измеѓу уплатената премија и збирот на исплатени ренти до смртта на осигуреникот. Ако збирот на исплатени ренти пред смртта на осигуреникот е поголем од уплатената премија, на корисниците на осигурувањето, или ако корисниците на осигурувањето не се наведени, законските наследници, не добиваат поврат на капиталот во случај на смрт на осигуреникот.
2. **Доживотна рента со гарантиран период на исплата и пренос на другиот осигуреник.**
Осигурувачот ја исплатува рентата до смртта на првиот осигуреник. Ако првиот осигуреник почине пред вториот осигуреник во текот на траење на гарантираниот период на исплата на рента, осигурувачот ја исплатува рентата на вториот осигуреник во

износ од 100% од вкупната рента сè до истекот на гарантираниот период, а по истек на гарантираниот период во износ од 60% од вкупната рента сè до неговата смрт. Ако првиот осигуреник почине по истек на гарантираниот период на исплата на рента, осигурувачот исплатува рента во износ од 60% од вкупната рента на вториот осигуреник, сè до неговата смрт. Ако првиот и вториот осигуреник починат во текот на гарантираниот период на исплата на рентата, рентата ќе им се исплаќа на корисниците на осигурувањето кои ги одредува договарачот на осигурувањето или, ако корисниците на осигурувањето не се наведени, тогаш на законските наследници во износ од 100% од вкупната рента сè до истек на гарантираниот период. По истек на гарантираниот период престанува исплата на вкупната рента на корисниците на осигурување или ако корисниците на осигурување не се наведени тогаш на законските наследници. Кај доживотната рента со гарантиран период на исплата и пренос на вториот осигуреник, гарантираниот период на исплата е 10 години.

3. Привремена рента со поврат на капитал:

Во случај на смрт на осигуреникот пред истек на договореното траење на исплата на рентата, разликата измеѓу уплатената премија и збирот на уплатени ренти до смртта на осигуреникот, ќе им се исплати на корисниците на осигурувањето, а во случај кога корисниците на осигурувањето не се наведени, тогаш на законските наследници. Ако збирот на исплатените ренти пред смртта на осигуреникот е поголем од уплатената премија, корисниците на осигурувањето или, ако корисниците на осигурувањето не се наведени, законските наследници, не добиваат поврат на капиталот во случај на смрт на осигуреникот.

4. Привремена рента со гарантиран период на исплата и пренос на вториот осигуреник:

Осигурувачот ја исплатува рентата до смртта на првиот осигуреник, но најдоцна до истек на периодот на кој е договорена исплатата на рентата. Ако првиот осигуреник почине пред вториот осигуреник во текот на траење на гарантираниот период на исплата на рента, осигурувачот ја исплатува рентата на вториот осигуреник во износ од 100% од вкупната рента сè до истек на гарантираниот период, а по истек на гарантираниот период во износ од 60% од вкупната рента, но најдоцна до истек на периодот на кој е договорена исплатата на рента. Ако првиот и вториот осигуреник починат во текот на гарантираниот период на исплата на рента, рентата ќе се исплатува на корисниците на осигурување кои ги одредува договарачот на осигурување, или ако корисниците на осигурување не се наведени, тогаш на законските наследници во износ од 100% од вкупната рента сè до истек на гарантираниот период. По истек на гарантираниот период престанува исплата на вкупната рента на корисниците на осигурување или ако корисниците на осигурување не се наведени тогаш на законските наследници.

Кај привремената рента со гарантиран период на исплата и пренос на вториот осигуреник, гарантираниот период на исплата изнесува половина од договореното траење на договорот за рентно осигурување.

Обврски на договарачот на осигурување, осигуреникот и корисниците на осигурувањето

Член 6

1. Договорарот на осигурување е должен на осигурувачот при склучување на договорот да ги пријави сите околности кое се од значење за оценка на ризикот, ако му биле познати или не можеле да му останат непознати.
2. Ако договарачот на осигурувањето намерно направи неточна пријава или намерно премолчи некоја околност од таква

природа поради која осигурувачот не би склучил договор ако знаел за вистинската состојба на работите, осигурувачот може да бара поништување на договорот за осигурување. Правото на осигурувачот да бара поништување на договорот за осигурување престанува ако тој во рок од три месеци од денот на сознанието за неточност на пријавата или за премолчување на изјавата на осигурувачот за осигурување не изјавил дека има намера да го користи тоа право.

3. Ако договарачот на осигурувањето направил неточна пријава или пропуштил да го даде должното образложение, а тоа не го направил намерно, осигурувачот може, по свој избор, во рок од еден месец од денот на сознанието за неточност или непотполност на пријавата, да го раскине договорот или да предложи зголемување сразмерно на поголемиот ризик.
4. Ако дојде до смрт на осигуреникот, корисникот на осигурувањето е должен за тоа да го извести осигурувачот во најкраток можен рок и да поднесе барање за исплата на рентата. Корисникот на осигурувањето е должен при пријава да предаде извод од матичната книга на умрените, потврда за смртта, фотокопија на важечката лична карта или пасош и фотокопија од трансакциската сметка сметка. Осигурувачот има право да бара и други потребни докази за утврдување на правото на корисникот.
5. Во случај кога корисник на рентата е малолетно лице, осигурувачот има право да ја одложи исплатата на рентата до утврдување на старателот, односно законскиот застапник на малолетното лице.

Обврски на осигурувачот

Член 7

1. Осигурувачот има обврска рентата да ја исплатува однапред, во почетокот на секој месец, најдоцна до 14-тиот ден во месецот, во согласност со договорената динамика на исплата.
2. Можно е да се договори следнава динамика на исплата на рентата: годишно, полугодишно, тромесечно и месечно.
3. Осигурувачот не е должен да изврши исплата на рентата ако постои основано сомнение дека осигуреникот починал, односно ако не може да утврди дека и понатаму тече раскинувачкиот услов за исполнување на договорената обврска. Во случај кога осигурувачот ја исплатил месечната рата по смртта на осигуреникот, го задржува правото од лицето кое ја примило рентата да бара враќање на исплатените ренти кои се однесуваат на периодот по смртта на осигуреникот освен за ренти кои се исплатени во гарантираниот период, во случај ако е договорена рентата со гарантиран период на исплата.
4. Осигурувачот го задржува правото во секој момент да побара доказ дека осигуреникот е сè уште жив.

Исплата на рентата

Член 8

1. Висината на износот на рентата спогодбено ја утврдуваат осигурувачот и договарачот на осигурувањето врз основа на техничките основи на рентно осигурување, полот, пристапната старост на осигуреникот, уплатената премија и договореното траење на исплата на рентата.
2. Износот на загарантирана рентата за исплата не може да биде помал од 50 евра без оглед на договорената динамика на исплата.

3. Договорот за осигурување се склучува и се пресметува во евра.

Валутна клаузула

Член 9

Исплатата се врши во денари на сметка на примачот на рентата. Пресметката на премијата и пресметката на рентата се врши во денарска противвредност на евра според средниот курс на НБРМ на денот на уплатата.

Учество во добивката

Член 10

1. Рентното осигурување спаѓа во во групата на осигурувања на кои им се припишува добивка.
2. Добивката се припишува во текот на траење на исплата на рентата во вид на учество на приносот на вложување на средства за рентното осигурување. За пресметка на вкупната рентата се користи каматна стапка чиј износ е дефиниран со Одлука на Одборот на директори на Друштвото. Основа за пресметка на загарантираната рентата е техничката каматна стапка.
3. Каматната стапка за пресметка на ГРАВЕ бонус рентата претставува разлика измеѓу каматната стапка за пресметка на вкупната рентата и техничката каматна стапка.
4. Висината на ГРАВЕ бонус рентата зависи од остварените приноси на вложување на средства за рентно осигурување и поради тоа може да дојде до зголемување или намалување на ГРАВЕ бонус рентата.

Откуп

Член 11

1. Откуп е можен по истек на првата година од осигурувањето.
2. Кај договорената рентата со гарантиран период на исплата и пренос на вториот осигуреник, откупот е исклучиво можен во текот на траење на гарантираниот период и под услов збирот на исплатени ренти да не ја премине висината на еднократно уплатената премија.
3. Кај договорената рентата со поврат на капитал, откупот е можен под услов збирот на исплатени ренти да не ја преминува висината на еднократно уплатената премија.
4. Откупната вредност е паричен износ кој осигурувачот е должен да му го исплати на договарачот на осигурувањето во случај на предвремено раскинување на договорот за рентно осигурување, во согласност со табелата на откупни вредности на полисата која е составен дел на договорот за рентно осигурување.
5. Право да бара откуп има само договарачот на осигурувањето.

Изјави кои се однесуваат на договорот за рентно осигурување

Член 12

Во текот на траење на осигурувањето сите изјави кои се однесуваат на договорот за осигурување, договарачот на осигурувањето има обврска да му ги достави на осигурувачот во писмена форма и со потпис на договарачот на адреса на седиштето на осигурувачот или во скениран облик преку електронска пошта.

Член 13

Пријава на промена на адреса на договарачот на осигурувањето

1. Во случај договарачот на осигурувањето да го смени живеалиштето должен е веднаш, преку писмен пат и со потпис на договарачот да го извести осигурувачот и да му достави нова адреса. Во спротивно, сите известувања на осигурувачот ќе



ГРАВЕ

ОСИГУРУВАЊЕ А.Д.

бидат пратени на последната позната адреса на договарачот на осигурувањето.

- Во случај на промена на живеалиштето надвор од Република Македонија, договарачот на осигурувањето има обврска да именува полномошник во Република Македонија.

Корисници на осигурување во случај на смрт на осигурениците Член 14

- Договарачот на осигурувањето го одредува првиот осигуреник, вториот осигуреник кај рента со гарантиран период на исплата и пренос на вториот осигуреник, и корисници на рента во случај на смрт на осигурениците.
- Ако договарачот на осигурувањето не одреди корисници за осигурување во случај на смрт на осигурениците, корисници на осигурувањето се законските наследници.
- Договарачот на осигурувањето може во секој момент да ги смени корисниците на осигурувањето, но должен е за тоа да го известува осигурувачот.
- Кај договорите за рентно осигурување промени на првиот и вториот осигуреник не се можни.

Решавање на спорови Член 15

- Договорните страни сите спорови кои ќе произлезат од договорот за осигурување или во врска со овој договор за осигурување и сите негови дополнителни измени и дополнувања, вклучувајќи ги и споровите кои се однесуваат на прашања на неговото полноважечко настанување, повреди, или престанок или толку-

вање, првенствено ќе пробаат да се решат спогодбено, според интерниот акт на осигурувачот со кој се уредува постапката за заштита на правата и интересите на корисникот на услугите на осигурување.

- Ако договорните страни не го решат спорот на начин опишан во претходниот став, за решавање на сите спорови се договара месна надлежност на стварно надлежниот суд во Скопје.

Застареност Член 16

Побарувањата од договорот за рентно осигурување застаруваат според Законот за облигациони односи.

Завршни одредби Член 17

- Општите услови на рентно осигурување се усвоени од Одборот на директори а стапуваат во сила од 01.07.2017 година.
- На односите помеѓу договарачот на осигурувањето, осигуреникот и корисникот на осигурување, како и други заинтересирани лица, а кои не се регулирани со овие општи услови, се применуваат одредбите од Законот за облигациони односи.
- Правата и обврските од договорот за рентно осигурување може да се изменат ако поради измена на соодветните законски прописи се изменат и важечките тарифи на премиите или општите услови на рентно осигурување. Осигурувачот во тој случај има право да бара враќање на полисата и во замена за неа да издаде нова.


Акционерско друштво
за осигурување
ГРАВЕ
СКОПЈЕ